
प्रथमाश्वासः 


आश्वासत्रितयोपेतं धर्मचौर्यरसायनम्‌ । 

इदं तावत्प्रतिदिनं रसिकैः परिपीयताम्‌ ॥ १ ॥ 
श्रीमद्गोपालयोगीन्द्रमुखरकेन्दुनिःसुतम्‌ । 
तातकूलस्य वाग्जालमहाभाजनपूरितम्‌ ॥ २ ॥ 
बुद्धिजाञ्यहरं चापि विस्मयानन्ददायकम्‌ । 

पिवध्वं पण्डिताः सर्वे धर्मचौर्यरसायनम्‌ ॥ ३ ॥ 
धर्मसेतुरिति ख्याता काचित्पूर्यवसत्पुरा । 
यस्यामासीद्धर्मकेतू राजा धर्मपरायणः ॥ ४ ॥ 
तत्तद्र्णाश्रमोपेततत्तजजनसमाकुले । 
प्राकारपरिघाटरालवीथी गोपुरमण्डिते ॥ ५ ॥ 
शुककोकिलभृङ्गादिध्वनिसंपूरितान्तरैः । 
उद्यानाम्रवणैण्छवे सर्वसंपत्समुच्ते ॥ ६ ॥ 
तत्रासीद्त्राह्मणधरेष्ठः कश्िदाचारतत्परः । 

ब्रह्मज्ञो नीतिविख्यातो वेदवेदाङ्गपारगः ॥ ७ ॥ 
तपस्यतस्तस्य पुत्राश्चत्वार अभवन्पुरा । 

चत्वारो बाहव इव साक्षाच्छरीचक्रपाणिनः ॥ ८ ॥ 
तत्राद्यो धर्ममूलाख्यो द्वितीयो धर्मवर्त्मगः । 

तृतीयो धर्ममित्राख्यश्चतुर्थो धर्मसंग्रही ॥ ९ ॥ 
कृतोपनीतयो ऽधीत्य वेदादीन्स्वपितुर्मुखात्‌ । 
गार्हस्थ्याश्रममासाद्य चक्रस्ते धर्ममुत्तमम्‌ ॥ १० ॥ 
नित्यं प्रातःस्नानसंध्यागायत्रीजपपूर्वकम्‌ । 
अग्निहोत्रादिकं कृत्वा न्यवसन्पितपूजकाः ॥ ११ ॥ 
धार्मिकस्तत्पिता पुत्रपौत्रा्यखिलसंपदः । 
व्यवहारतया पश्यन्नपि गायव्यभिन्नया ॥ १२ ॥ 
जगज्जनन्यैव दत्तचित्तशुद्धिप्रसादतः । 

निरीषणो ऽध्यात्मविद्यानिरतो ऽभूत्सदा हदि ॥ १३ ॥ 
एवं गते चिरं काले कदाचिदथ स द्विजः । 
ज्ञानदृष््या स्वान्त्यकालद्योतकत्वेन भासुरम्‌ ॥ १४ ॥ 
कैलासादागतं श्रीमद्धिमानं सूर्यकोटिभम्‌ । 

विलोक्य मुदितः पुत्रानाहूयेदं वचो ऽब्रवीत्‌ ॥ १५ ॥ 
हे पुत्रका गमिष्येऽहं श्रीमत्कैलासभूधरम्‌ । 
न्यायार्जितं स्वल्पधनमस्तीदानीं मदन्तिके ॥ १६ ॥ 
ममौध्वदेहिकं कर्तुमलमेतद्धनादिकम्‌ । 

अनन्तरं काचमेकमपि नैवावशिष्यते ॥ १७ ॥ 
जीविष्यथ कथं वोर्ध्वं यूयं दुर्वृत्तिवर्जिताः । 
सर्वात्मना मा कुरुध्वं मन्नाम्नस्त्वयशस्करम्‌ ॥ १८ ॥ 
पुत्राणामनुरूपाणां जीविकावृत्तिकल्पने । 

अशक्तस्य पितुर्मे ऽद्य धिग्धिग्जन्म निरर्थकम्‌ ॥ १९ ॥ 
इति सासारिकीं चिन्तां क्षणमेत्याश्रुमोचके । 
तस्मिन्द्रिजिऽथ तत्पुत्रास्तमवोचन्पृथक्पुथक्‌ ॥ २० ॥ 
तत्राद्यस्तनयः प्राह पितरं भयविह्वलः । 

साज्ञलिः प्रणतो भूत्वा सगद्गदमिदं वचः ॥ २१॥ 
किमर्थं तप्यसे तात सर्वं जानासि लौकिकम्‌ । 
किमस्मच्रिन्तया तेऽद्य परलोकं यियासतः ॥ २२ ॥ 
कथं त्वया न दत्तं स्यादस्माकं शाश्वतं धनम्‌ । 
यदस्मासु निधीयन्ते वेदणास्त्रादिसंपदः ॥ २३ ॥ 


यया तु संपदा जीवः स्वात्मानन्दमवाप्नुयात्‌ । 

कथं तया समानत्वमीयुर्नश्वरसंपदः ॥ २४ ॥ 
विद्यासंपदमासाद्य दरिद्रोऽपि प्रमोदते । 
विद्यालेणांशरहितः संपन्नो ऽपि विषीदति ॥ २५ ॥ 
विद्यानामपि सर्वासां गायत्री ब्रह्मरूपिणी । 

विद्या वरिष्ठा यद्यस्मात्सैवास्माकं हि कामधुक्‌ ॥ २६ ॥ 
किंकिंवानप्रदद्यात्सा गायत्री परदेवता । 
स्वाराधकानां भक्तानां या ब्रहैव प्रयच्छति ॥ २७ ॥ 
त्वयाध्यापितपूर्वा या श्रौतविद्या मयि स्थिता । 

तयैव विद्यया तात करिष्ये साधु जीवनम्‌ ॥ २८ ॥ 
इत्येवं शपथं कृत्वा ज्येष्ठे तूपरते सति । 

पितरं प्रणिपत्याणु तत्कनिष्ठो ऽप्यभाषत ॥ २९ ॥ 
णब्दगास्त्रस्य हे तात पाटप्रवचनादिभिः । 

जीविष्ये ऽहं चिरं कालं बहुलं धनमर्जयन्‌ ॥ ३० ॥ 
मीमांसाद्वितयस्यैव पाटप्रवचनार्जितैः । 

धनैर्जी विष्य इत्येवं तृतीयो ऽप्यत्रवीट्रचः ॥ ३१ ॥ 
अनन्तरं चतुर्थस्तु धीरो वाचालकाग्रणीः । 

पितरं प्राह विनयात्कृताञ्जलिरिदं वचः ॥ ३२ ॥ 

न क्रापि तुच्छफलदवेदशास्त्रादिविद्यया । 

जीवेयं किंतु तास्कर्यविद्याकामदुहा गुरो ॥ ३३ ॥ 
इति तद्गिरमाकर्ण्य कर्णनाराचिकायिताम्‌ । 
ब्रह्मज्ञानी सुदुःखार्तस्तमुद्रीक्ष्याब्रवीद्रचः ॥ ३४ ॥ 

हा कष्टमभवद्‌ बुद्धिस्तवेत्थरूपिणी कथम्‌ । 

शिशो त्वय्येव काणादविद्यायां स्थितिमीयुषि ॥ ३५ ॥ 
विश्वसेत्कृष्णसर्पं वा व्याघ्रं वापि च योषितम्‌ । 

न विश्वसेच्चौर्यविद्यां प्राणमानापहारिणीम्‌ ॥ ३६ ॥ 
कुपुत्रवत््वदोषेण मदीयतपसार्जिताः । 

मत्पुण्यलोका निखिला नाणशमेष्यन्त्यसंणयः ॥ ३७ ॥ 
इत्युक्त्वा शोकसंतप्तहूदयं साश्रुलोचनम्‌ । 

पितर प्रक्ष्य स प्राह धर्मसंग्रहिसंज्ञकः ॥ ३८ ॥ 

तात मा वह शोकं त्वं क्रापि मद्विषये यतः। 
तास्कर्यविद्यानैपुण्यसर्वस्वं मद्धुदि स्थितम्‌ ॥ ३९ ॥ 
नैव निन्दा क्रापि सा हि चौर्यविद्या महीयसी । 
चतुःषष्टिकलासंख्या यया संपूर्तिमागता ॥ ४० ॥ 
तथापि तस्या निन्यत्वमतद्धर्मविदां धिया । 

भाति कौशिकदृष््यार्कप्रभाया निन्यता यथा ॥ ४१ ॥ 
चौर्यस्थलास्थलज्ञानं देशकालविनिर्णयः । 

अदृश्या नसिद्धयाद्या धर्मास्तास्करिका मताः ॥ ४२ ॥ 
चौर्ये ऽपि वर्तते धर्माधिर्मचिन्ता गरीयसी । 

यया विहीनस्तास्कर्याद्बध्यवध्यत्वमाप्नुयात्‌ ॥ ४२ ॥ 
चौर्यवेषं मोहमूरच्छाचर्णसंग्रहणादिकम्‌ । 

अलब्ध्वा चौर्यकृदभूयाद्बध्यो वध्यश्च राजभिः ॥ ४४ ॥ 
अमूल्यवस्तुहच्रर्यधर्ममार्गाविरोधतः । 

यः कुत्राप्यगृहीतश्च स चोरो भूपतेः समः ॥ ४५ ॥ 
व्यवहारे चौर्यकर्म कृत्वा तच्छादनाक्षमः । 

परमार्थे ज्ञानचौर्य कृत्वा तच्छादकः कथम्‌ ॥ ४६ ॥ 


सामर्थ्यमस्ति मम मोहनचूर्णमन्त्र- 
तन्त्रादिभिर्निखिलमानुषचित्तवृत्तिम्‌ । 
संमोह्य तस्करितुमार्य गुरो तदर्थं 
दातुं त्वमर्हसि जवादधुनाभ्यनुज्ञाम्‌ ॥ ४७ ॥ 


इत्याकर्ण्य वचस्तस्य धर्मसंग्रहिणः पिता । 
क्षणमालोच्य निश्चित्य दैवतन्त्रं वचो ऽब्रवीत्‌ ॥ ४८ ॥ 
विधिर्बलीयसी पुत्र प्राणिनां दुस्त्यजा हि सा । 
यथेष्टवृत््या जीवस्व मानृतं वद किचन ॥ ४९ ॥ 
धर्मचौर्येण ते सत्यवचनेन च मङ्गलम्‌ । 

भूयादेव न सदेहः कीर्त्यायुर्वशवृद्धिदम्‌ ॥ ५० ॥ 
इत्युक्त्वा सहसा योगी दृढयोगसमाधिना । 

भित्वा स्वकीयमूधनिं निश्चक्राम बहिर्जवात्‌ ॥ ५१ ॥ 


साक्षाच्छङ्कररूपिभिः शिवगणैरानीतमन्यादृं 
भास्वत्कोटिसमं विमानमधिरुह्यातुल्यदिव्याकृतिः । 
वीणावेणुमृदङ्गवाद्यनिनदैर्भिन्दच्रभोमण्डलं 
श्रीकेलासमवाप सो ऽयममरीगाढस्तनालिङ्कितः ॥ ५२ ॥ 


पातित्रत्यप्रभावेण तत्पल्यनुमृतिं गता । 
कमनीयाकृतिर्भूत्वा कमित्रन्तिकिमाप सा ॥ ५३ ॥ 
ततस्ते तनयाः सर्वे तयोः पितरोर्यथाक्रमम्‌ । 
कृत्वौरध्वदेहिकं कर्म स्वां स्वां वृत्ति समाश्रयन्‌ ॥ ५४ ॥ 


इति श्रीधर्मचौर्यरसायनग्रन्थे प्रथमाश्वासः । 

द्वितीयाश्वासः 


अथाविभक्ताश्चत्वारो भरातरो ऽन्योन्यसौहूदाः । 
सुतरामभवंश्चैकगृहकृत्यास्ततः परम्‌ ॥ १ ॥ 

शुभे दिवसनक्षत्रे ततश्चौर्यचिकीर्षया । 

निशि स्वभार्यामुत्थाप्य चतुर्थस्तनयो ब्रवीत्‌ ॥ २ ॥ 
अयि कल्याणि सुभगे भाग्यकालस्तवागतः । 
यदस्मदीयचौर्येण भूयास्त्वं भाग्यशालिनी ॥ ३ ॥ 
एकाकिन्येव तिष्ठात्र बुद्धिजाञ्यसमुद्‌भवम्‌ । 

कशं दूरीकुरु क्षिप्र प्रहर्षं हृदि धारय ॥ ४ ॥ 
प्रयाणकाले रुदतीं भार्यां वीक्ष्य प्रयाति यः । 
पुननविर्तते सोऽसौ तस्मात्वं मुदिता भव ॥ ५ ॥ 
पत्युर्निशम्य वचनं शोकमन्तर्निगृह्य सा । 

साध्वी भर्तारमालोक्य प्राह प्रहसितानना ॥ & ॥ 
शीघ्र त्वं गच्छ मन्नाथ मदीया कुलदेवता । 

काली करालवदना सहायं ते करिष्यति ॥ ७ ॥ 
तथापि स्नेहभावेन यद्ब्रवीमि शृणुष्व तत्‌ । 
पतिव्रतानां नारीणां पतिरेव गतिर्यतः ॥ ८ ॥ 
मानृतं वद हे पुत्रेत्येवरूपं पितुर्वचः । 

पालयस्व ततो ऽवश्यं तव श्रेयो भविष्यति ॥ ९ ॥ 
इति पल्या वचः श्रुत्वा स्नेहयुक्तं सयुक्तिकम्‌ । 
प्रतिनन्द्ाव्रवीदधृष्टस्तथास्त्विति शुभानने ॥ १० ॥ 
चौर्यवेषादिकं धृत्वा काङ्कालैरङ्गुलीयकैः । 
कराङ्गुलीरलंकृत्य नीलवस्त्रावृताङ्गवान्‌ ॥ ११ ॥ 
अदृण्याज्ञनसंजाततिलकश्रीललाटवान्‌ । 
मोहचूर्णाढ्यनीवीभिः कटिणोभां विधाय च ॥ १२ ॥ 
चौर्ययष्टिकरश्चार्धरात्रे तूर्णं विनिर्गतः । 
गाढान्धकारसमये निःशब्दे ऽतिभयंकरे ॥ १३ ॥ 
महायोगीव धीरः सच्नानावीधिषु संचरन्‌ । 

कुत्र गन्तव्यमित्यन्तर्विचार्यैकवत्र तस्थिवान्‌ ॥ १४ ॥ 
एतस्मिन्वेव समये तत्पुरीनायको नृपः । 
धर्मकेतुर्महाधीरो महाविद्रान्महामतिः ॥ १५ ॥ 
राजयोगी नागरिकणोधनं कर्तुमिच्छया । 
राजचिह्लादिकं त्यक्त्वा वेषान्तरनिगूहितः ॥ १६ ॥ 
अदृश्यप्राणिदृश्यत्वकरदिव्याज्ननेक्षणः । 

एकाकी विचरन्‌ रात्र्यां वेत्रपाणिः सुनिर्भयः ॥ १७ ॥ 
निःशब्दे निर्जने गाढतमसा परिवेष्टिते । 

तिष्ठन्तं स्वपुरोभागे धर्मसंग्रहिसंज्ञकम्‌ ॥ १८ ॥ 
द्रिजं वेषान्तरच्छच्ं विलोक्याश्चर्यसंयुतः । 

को भवानिति धैर्येण पप्रच्छ धृतिमान्‌ यतः ॥ १९ ॥ 
स विप्रस्तद्रचः श्रुत्वा तं च वेषान्तरावृतम्‌ । 
नृपमालोक्य चोरो ऽयं मादृशः कश्चनेति च ॥ २० ॥ 
सम्यङ्‌ निश्चित्य तदनु सत्यवाग्ब्राह्मणो ऽस्म्यहम्‌ । 
चौर्यार्थमागतो नूनमित्युक्त्वा निर्भयः स्थितः ॥ २१॥ 
तदीयसत्यवाक्येन तोषितो विस्मितो नृपः । 
तत्समीपमुपागम्य पुनः पप्रच्छ साञ्लिः ॥ २२॥ 
ब्रह्मन्नस्तु नमस्तुभ्यमहं क्षत्रकुलोद्भवः । 
दारिद्रयहेतोश्चौर्येण जीवनं करवाणि भोः ॥ २३ ॥ 


ज्ञातित्वान्मयि विश्वासः क्रापि वा नैव जायते । 
एतदेणाधिराजस्य धर्मकेत्वभिधानिनः ॥ २४ ॥ 
हीनवृत्तिरपि श्ाघ्या ज्ञातीनामाश्रयादपि । 
तथाप्यन्तर्मनस्ताप एव मे चौर्यजीवनात्‌ ॥ २५ ॥ 
एवंस्थिते ऽग्रजन्मा त्वं कथं चौर्यप्रहर्षवान्‌ । 

न पापं विद्यते वाते चौर्यवृत््यैव जीवतः ॥ २६ ॥ 
इति तस्य वचः श्रुत्वा सावमान स भूसुरः। 

प्रहस्य किंचित्प्रोवाच वाक्यं वाक्यविदां वरः ॥ २७ ॥ 
क्षत्रवर्य न जानासि धर्मधिर्मविनिर्णयम्‌ । 
चौर्यात्परतरो धर्मो न कश्चिदपि विद्यते ॥ २८ ॥ 
चौर्यं न स्याद्यदि तदा धनाधिक्यवतां नृणाम्‌ । 
धनान्धकारजो गर्वो धिक्ुर्यादीश्वरानपि ॥ २९ ॥ 
धनान्धकार गर्वेण दुर्वृत्तजनता भुवि । 

किंकिंवान चरेत्पापं न यत्र पितृपुत्रता ॥ ३० ॥ 
चौर्यप्राबल्यमेवं स्याद्यदि सर्वत्र भूतले । 

तदा न कस्यापि सौख्यलेगाणो ऽप्युपजायते ॥ ३१ ॥ 
पापार्जितधनं त्यक्त्वा तथा परिमितं धनम्‌ । 
असंख्येयधने चौर्यमहंतादोषनाणशकम्‌ ॥ ३२ ॥ 
ज्येष्ठपुत्रावमानेन त्रयः कुप्यन्ति सोदराः । 
इत्युक्तवचनस्याभिप्रायगोचरता भवेत्‌ ॥ ३३ ॥ 
अरिवाधे राजदण्डे धर्मचौर्ये च बाहुज । 
धनान्धकारगर्विष्ठदुर्नराणां गृहादिषु ॥ ३४॥ 
अग्रिचोरमहीपालैः सर्वस्वहरणे सति । 
निर्धनत्वाद्रीतगर्वो नरः पूतो भविष्यति ॥ ३५ ॥ 
धनाधिक्येऽपि सद्विद्रा्न गर्वं याति कर्हिचित्‌ । 
तद्धनेष्वणुमात्र वा यो हरेत्स पतेदधः ॥ ३६ ॥ 
तस्मात्ते धर्मचौर्ये ऽस्मिन्दोषशङ्कावकाणता । 

न विद्यते सत्पुरुषैः सेव्यतामेतदन्वहम्‌ ॥ ३७ ॥ 
चौर्यं किं नाम लोकेऽस्मिचिति चेद्यत्र बध्यते । 
वध्यते च जनस्तद्धि चौर्य निन्दनकारणम्‌ ॥ ३८ ॥ 
वधबन्धादिरहितं यच्चौर्य धर्ममार्गगम्‌ । 

न तस्य चौर्यदोषो ऽस्ति किं त्वदोषः प्रभुत्ववत्‌ ॥ ३९ ॥ 
अथ वा यत्र कुत्रापि दृष्ट चेद्धर्मचोरणम्‌ । 
फलाधिक्यप्राप्तिहेतोर्धनस्वामी न कुप्यति ॥ ४० ॥ 
किं त्वागत्य प्रतिदिनमीदृशं चोरणं कुरु । 

इति संतोषवचसा संमान्याणरु प्रसीदति ॥ ४१ ॥ 
चौर्यं प्रकारभेदेन बहुधा विद्यते भुवि । 

तदेकदेशः संप्रोक्तः कृत्स्नशः केन वर्ण्यते ॥ ४२ ॥ 
इन्द्रस्तु गौतमसतीं चोरयित्वाप संकटम्‌ । 
गोपस्त्रीचोरणं कृत्वा कृष्णो नैवाप संकटम्‌ ॥ ४३ ॥ 
रामभार्या चोरयित्वा पौलस्त्यः प्राणमत्यजत्‌ । 
गुरुस्त्रीचौर्यकृञ्चन्द्रो बभूव शिवभूषणम्‌ ॥ ४४ ॥ 
तमश्चोरो ऽशुमांँ्टोके पापचोरो हरिः स्मृतः । 
अज्ञानचोरो हि गुस्ब्रह्मचोरास्तु योगिनः ॥ ४५ ॥ 
एवं विचार्यमाणे तु सर्वे चोराः प्रकीर्तिताः । 
चौर्यस्य विषयस्तावत्पृथक्पृथगवस्थितः ॥ ४६ ॥ 
कर्मचोरा ज्ञानचोरा भक्तिचोरादयोऽपि च । 

कदापि न्यायचोरस्य कलां नार्हन्ति षोडशीम्‌ ॥ ४७ ॥ 
न्यायचोरेषु दुष्टेषु राज्यभारादिपूर्वकम्‌ । 


प्रभुत्वं स्याद्यदि पृथक्प्रलयेन फलं किमु ॥ ४८ ॥ 
न्यायचोरमहीपालाः प्राणिनां प्राणहारिणः । 

प्राणा वै वसव इति श्रुतिवाक्यप्रमाणतः ॥ ४९ ॥ 
धर्ममार्गाविरोधेन यन्चौर्यं शास्त्रसंमतम्‌ । 

तदेव धर्मचौर्यं स्याद्धर्महिसादिवत्कृतम्‌ ॥ ५० ॥ 
धर्मचौर्ये पापलेशप्रसक्तेरप्यभावतः । 

वृत्तिरेषा सुसंसेव्या भूसुरैरितरैश्च वा ॥ ५१ ॥ 
एतस्मिन्विषये दोषशङ्कामपि च मा कुरु । 

मत्तो यत्प्रार्थनीयं ते तत्सर्वं साध्यते मया ॥ ५२ ॥ 
इति तद्गिरमाकर्ण्य भूपो विस्मयसंयुतः । 
तत्सामर्थ्यमणेषेण द्रष्टुमौत्सुक्यवत्तया ॥ ५३ ॥ 
स्वरूपमप्रकाण्यैव शिष्यभावमुपेत्य च । 

इदं प्रोवाच वचनं कृताज्जलिरवस्थितः ॥ ५४ ॥ 
भो भो विप्र महाभाग प्रभावस्ते महत्तरः । 
एतादृशी धर्मनीतिः क्रापि वान श्रुता मया ॥ ५५ ॥ 
मदीयः संशयः सर्वो विनष्टो यत्ततो ञ्य माम्‌ । 
शिष्यबुद्धयानुगृह्णीष्व भत्यवुद्धयानुपालय ॥ ५६ ॥ 
इत्युक्त्वोपरते राज्ञि तमादाय करेण सः । 

बभ्राम सर्ववीथीषु चोरणार्थं यदृच्छया ॥ ५७ ॥ 
अथ तत्तदगृहस्थस्य नामोक्त्वा वृत्तिपूर्वकम्‌ । 
सम्यक्प्रदर्शितं तेन पुरं राज्ञा द्विजातये ॥ ५८ ॥ 
यद्यदगृहं चोरणार्थं धनिनामवनीभुजा । 

पुरो निर्दिश्यते तत्तत्तेन विप्रेण दूषितम्‌ ॥ ५९ ॥ 
अध्रोत्रियधनं त्याज्यं श्रोत्रियस्य धनं तथा । 

सखे वार्धुषिकस्यापि धनं त्याज्यमसंणयः ॥ ६० ॥ 
स्त्रीशूद्रवैण्यविप्राणां धनं त्याज्यं हि चोरणे । 
यद्भगोपार्जितधनमामश्रादधनं तु यत्‌ ॥ ६१ ॥ 
देवदास्या धनं त्याज्यं तथा देवलकस्य च । 
ऋणग्रस्तदरिद्रस्य यद्धनं त्याज्यमेव तत्‌ ॥ ६२ ॥ 
तिलस्य वा तण्डुलस्य लवणस्य च वाससाम्‌ । 
विक्रेतृणां यद्धनं स्यात्तत्सर्वं त्याज्यमेव हि ॥ ६३ ॥ 
कोटीश्वरो दरिद्रो हि लक्षणो ऽत्यन्तनिर्धनः । 
अयुतेगो महारिक्तः सहम्रेणो हि भिक्षुकः ॥ ६४ ॥ 
यतः कोटीश्वरादीनां प्रागुक्तधनणालिनाम्‌ । 
अण्वायव्यययोः स्याता संतोषव्यसने क्रमात्‌ ॥ ६५ ॥ 
पृथुकञ्ष्या वितन्तोश्च तथा कोटीश्वरस्य च । 
धनागमापायसुखदुःखयोः का भिदा भवेत्‌ ॥ ६६ ॥ 
तस्माटूरवृत्तिदु्न्यायदुष्प्रसङ्गदुराग्रहैः । 
कृच्छ्रात्सपादितं कोटिसंख्याया अप्यधोगतम्‌ ॥ ६७ ॥ 
इत्यादिकं धनं मोहाद्यस्तस्करितुमिच्छति । 

आकल्पं कोटिनरकानवाप्नोति न संशयः ॥ ६८ ॥ 
त्यजन्परिमितद्रव्ये चौयपिक्षा नरोत्तमः । 
कुर्वच्रसंख्यातधने तास्कर्यं शिवमृच्छति ॥ ६९ ॥ 
राजसद्यन्येव तावदसंख्यातधनस्थितिः । 
न्यायार्जिंतत्वं न स्यात्तदपि त्याज्यमेव हि ॥ ७० ॥ 
अस्मदेणाधिपो राजा सुतरा धार्मिकोत्तमः। 
तस्मात्तत्रैव गन्तव्यमावाभ्यामधुना द्रुतम्‌ ॥ ७१ ॥ 
इत्यन्योन्यं भाषमाणौ तौ विप्रक्षत्रपुगवौ । 
आरादृदृणत्‌ राजभवनं श्रीमदाततम्‌ ॥ ७२ ॥ 


धर्मसंग्रहिसंज्ञो ऽथ ब्राह्मणः पार्धवर्तिनम्‌ । 

महाराजं समुद्रीश्ष्य वचनं चेदमब्रवीत्‌ ॥ ७२३ ॥ 
अहो राजगृहं भाति कैलासमिव पाण्डरम्‌ । 
चित्रध्वजपताकाद्यैरलंकृतमिदं महत्‌ ॥ ७४ ॥ 
खरवल्गितखन्गाग्रर्धनुष्पाणिभिरेव च । 
उततुङ्गतुरगारुटैर्यष्टिकुन्तगदाधरैः ॥ ७५ ॥ 
दीर्घश्मश्रुभिरव्यग्रैव्यध्रिरिव दुरासदैः । 
शररैर्भटवरैर्ुप्तं सिंहैरिव महट्रनम्‌ ॥ ७६ ॥ 
अप्रवेण्यतमं मन्ये वायुनापीममालयम्‌ । 

तस्माद्रद त्वं हि विद्रन्प्रवेणोपायमद्य मे ॥ ७७ ॥ 
इति तद्राक्यमाकर्ण्य स महाराजणेखरः । 
तत्सामर््यपरीक्लार्थमिद वचनमव्रवीत्‌ ॥ ७८ ॥ 
ब्रह्मन्यदृच्छया सुप्ते परिवारे ऽथ कुङ्यके । 

कृच्छ्राद्‌ द्वारं विधायैव गन्तव्यमिति भाति मे ॥ ७९ ॥ 
इत्युदीरितमाकर्ण्य राज्ञा भूसुरसत्तमः । 

शिरःकम्पं विधायैव प्रहसन्वाक्यमव्रवीत्‌ ॥ ८० ॥ 
कदा वा परिवारस्य सुप्तिः संततजाग्रतः । 

कदा वा घटते कुड्ये द्वारं कृत्वा प्रवेशनम्‌ ॥ ८१ ॥ 
तव युक्तिस्तु सिद्धार्थः पूर्वगैव न संशयः । 
द्रारप्रवेणादि यत्तत्सर्वं त्वय्येव तिष्ठतु ॥ ८२ ॥ 


इति श्रीधर्मचौर्यरसायनमग्रन्थे द्वितीयाश्वासः । 

तृतीयाश्वासः 


अथ तस्करविद्याया मार्गदर्शी महामतिः । 
धर्मसंग्रहिसंज्ञस्तं राजानं वाक्यमब्रवीत्‌ ॥ १ ॥ 
इदमानीय चूर्णं त्वं वायुमार्गे प्रदर्शय । 

इत्युक्त्वा तत्करे मोहचूर्णमुष्टिमदाह्िजः ॥ २ ॥ 
तस्मिन्‌ चूर्णे वायुमार्गे दर्शिते पृथिवीभुजा । 
सर्वेऽपि द्रारपालाद्या मूरच्छामापूर्मृतेः समाम्‌ ॥ ३॥ 
तत्र प्रविश्य निःशब्दो राजद्वारि स भूसुरः। 
राजाङ्गुल्यां योजयित्वा स्वाङ्गुलीयकसंचयम्‌ ॥ ४ ॥ 
कवाटं ताडयेत्येवमुक्त्वा तूष्णीं बभूव ह । 

ततः स राजा त्वररं ताडयामास पाणिना ॥ ५ ॥ 
कवाटताडनेनैव तेषामुद्धाटने कृते । 

राज्ञो हदि भयं जातं विस्मयश्च महानभूत्‌ ॥ ६ ॥ 
एवं सर्वकवटेषु क्रमादुद्धादितेष्वथ । 

अन्तः प्रविश्य तत्रापि मोहचूर्णप्रयोगतः ॥ ७ ॥ 
आबालवृद्धं सुप्तेषु राजालयजनेष्वथ । 

राजतानि च पात्राणि हैमानि विविधानि च ॥ ८ ॥ 
अनर्घाणि च वासांसि पर्यङ्कास्तरणानि च । 
भक्ष्यभोज्यानि ताम्बूलचन्दनानि फलानि च ॥ ९ ॥ 
दधिक्षीरादिपेयानि खाद्यानि विविधानि च । 
पश्यन्क्रमेण भूपालसहितः पृथगास्थितम्‌ ॥ १० ॥ 
कोशागारं ततो दुष्टरा तत्रस्थानप्यमोहयत्‌ । 
कवाटोद्धाटनं कृत्वा पूर्ववत्प्रविवेशण ह ॥ ११ ॥ 

तत्र नानाभाजनेषु नानाविधधनानि च । 
नवरत्रान्यनेकानि विलोक्याभरणानि च ॥ १२॥ 
तमसंतुष्टहदयं मनसि ध्यानमास्थितम्‌ । 

विप्रं स राजप्रवरः स्मितपूर्वमुवाच ह ॥ १३॥ 
आवां द्विजेन्द्र चौर्यार्थमेव खल्वधुनागतौ । 

यथेष्ट गृह्य गच्छावः सत्वरं चिन्तया किमु ॥ १४ ॥ 
इत्येवंवादिनं भूपं विलोक्याग्रे स भूसुरः । 

असंतुष्टो विनिःश्वस्य वचनं चेदमब्रवीत्‌ ॥ १५ ॥ 
सखे मां त्वं विजानीहि धर्मचौर्यपरायणम्‌ । 
अधर्मचौर्ये न क्रापि वर्तते मम मानसम्‌ ॥ १६ ॥ 


राज्ञानेन तदीयपूर्विकनुपैः कृच्छ्रेण संपादिते 
वित्तादौ क्रियमाणचौर्यकरणे दोषप्रसक्तेर्भयात्‌ । 
चिन्तामे समुपागता भवति चेदव्रस्थनिध्यादिषु 
ग्राह्यंणः करवाणि चौर्यमधुना नो चेद्गमिष्याम्यहम्‌ ॥ १७ ॥ 


निध्यस्ननं तव करे स्थितं चेत्तेन वीक्ष्यताम्‌ । 
निधिस्त्वया न स्थितं चेत्तव दास्ये ऽहमज्नम्‌ ॥ १८ ॥ 
इति तस्य वचः श्रुत्वा स महीपालपुंगवः । 
सविनीतमिदं वाक्यं प्राह प्रहसिताननः ॥ १९ ॥ 


अदृर्यदृण्याज्ञनमेकमस्ति 
मदीयहस्ते ऽद्य महीसुरे्य । 
न दिण्यते तेन निधिः कदाचि- 
द्यतः पृथिव्यान्तरितः समन्तात्‌ ॥ २० ॥ 


भूमेरू्ध्वचरत्प्राणिचयादृश्यत्वसंभवे । 
तद्दृश्यत्वैकविषये समर्थं मामकाल्नम्‌ ॥ २१ ॥ 


इति तस्य वचः श्रुत्वा स्वाज्नं प्रददावथ । 
उभावप्यस्रनं धृत्वा दृग्वीक्ष्यैकाग्रमीयतुः ॥ २२ ॥ 
अथ भूमेरधोभागे भास्वरं भवनोत्तमम्‌ । 

विलोक्य तद्‌ द्वारि गतौ तावुभावतिवेगतः ॥ २३ ॥ 
तत्र द्रौ राक्षसौ दृष्ट्रा महामुसलपाणिनौ । 

भीते राज्ञि तमाश्वास्य विप्रो हुकारमात्रतः ॥ २४॥ 
तौ दूरीकृत्य वेगेन यातुधानौ ततः परम्‌ । 
अङ्गुलीस्पर्शमात्रेण कवाटोद्धाटने कृते ॥ २५ ॥ 
तत्रैका राक्षसी घोरा खङ्गपाणिरदृश्यत । 
मृष्प्रहारेणैवाशु तां हत्वान्तः प्रविष्टवान्‌ ॥ २६ ॥ 
तत्रोततुङ्गे चतुष्पीठे काञ्चने रत्रणोभिते । 
वितानतोरणोपेते चतुर्दीपविराजिते ॥ २७ ॥ 
महतीं पिठरीमेकां डोलायामधिरोपिताम्‌ । 

राज्ञा साकं विलोक्याण्ु स्वाङ्गुल्या तामताडयत्‌ ॥ २८ ॥ 
तावन्मात्रेण सा सम्यग्बभूवोद्धाटिता क्षणात्‌ । 
विप्रेण भूभुजा चापि तदन्तर्वीक्षिते सति ॥ २९ ॥ 
तत्र शीर्षत्रयोपेतः कश्ित्कृष्णमहाफणी । 
मण्डलीकृत्य कुपितः फणास्फालनपूर्वकम्‌ ॥ ३० ॥ 
भस्मप्रक्नेपणाच्छान्तकोपे तस्मिन्नहीश्वरे । 

बहुदूरं गतवति पिठरी तां व्यलोकयत्‌ ॥ ३१ ॥ 
तत्रानर्धमणिप्रोतनानाभरणभासुरे । 

भाजनत्रितयं सूक्ष्मं दान्तमालोक्य विस्मितः ॥ ३२ ॥ 
करेणादाय चोद्धाटय तदन्तर्वीक्षिते सति । 

तत्र तत्रैकमेकं तु रतरमैक्षत्सपत्रकम्‌ ॥ ३३ ॥ 

तानि रत्नानि चादाय तस्मिन्भूपे च पश्यति । 

स पटित्वा स्वयं पूर्वं त्रीणि पत्राणि तानि च ॥ ३४॥ 
तद्राचककथां पश्चान्महासंतोषसंयुतः । 

राज्ञे निवेदयामास धर्मसंग्रहिसंज्ञकः ॥ ३५ ॥ 

सखे त्वं शुणु राजर्षर्धर्मकेतोर्महात्मनः । 
प्रागासीन्मूलकूटस्थो वंशे कश्िन्महीपतिः ॥ ३६ ॥ 
वीरबाहुरिति ख्यातो भुवि विख्यातकीर्तिमान्‌ । 
यस्याश्वमेधैरसकृत्सर्वे देवाः सुतर्पिताः ॥ ३७ ॥ 
तस्याश्वमेधे दशमे जिष्णुपाशिधनाधिपैः । 
समर्पितानि रत्नानि त्रीण्येतानि सभान्तरे ॥ ३८ ॥ 
तत्रनद्रं श्रुत्पिपासादिहरमेतच्निरन्तरम्‌ । 

वारुणं गुल्मकुष्ठादिसर्वरोगहरं त्विदम्‌ ॥ ३९ ॥ 
कौवेरमिदमाख्यातं समस्तैशवर्यदायकम्‌ । 
इत्येतत्पत्रिकोदभूतवाचकोदन्त ईरितः ॥ ४० ॥ 
यदत्र रत्रत्रितये श्षु्तृडार्तिविमोचनम्‌ । 

पेन्द्र तदिदमेकं मे तिष्ठत्विति समग्रहीत्‌ ॥ ४१ ॥ 
णुक्रनक्षत्रसंकाणद्रात्रिणन्मौक्तिकाशितः । 
द्रात्रिशत्कोटिनिष्कार्घो हारो ऽयं तव तिष्ठतु ॥ ४२ ॥ 
अन्यत्सर्वमिदं तावदस्यैव वसुधापतेः । 

तिष्ठत्विति वदन्नेव तेन साकं बहिर्गतः ॥ ४३ ॥ 
कियद्‌ दूरं ततो गत्वा राजा ब्राह्मणमव्रवीत्‌ । 
चौर्यविद्यागुरुर्भूत्वा सम्यक्पालय मामिति ॥ ४४ ॥ 
तथास्त्विदानीं त्वं गच्छ प्रातरागच्छ मेऽन्तिकम्‌ । 
ब्राह्मो मुहूर्तः संप्राप्तः स्तानार्थं गम्यते मया ॥ ४५ ॥ 

अत्युच्वाम्रद्रुमोपेतं यदग्रे दृण्यते गृहम्‌ । 

तदिदं मम वेष्मेति जानीहि नितरां सखे ॥ ४६ ॥ 
इत्युक्त्वा स्वगृह प्राप्य पल्यै वृत्तान्तमव्रवीत्‌ । 

सापि श्रुत्वा महानन्दाद्भर्तारं परिषस्वजे ॥ ४७ ॥ 
अथ स्वालयमागत्य राज्ञि पर्यद्कमीयुषि । 
द्रारपालादयः सर्वे प्रबुध्य भयविह्वलाः ॥ ४८ ॥ 
सर्वत्र विवृतद्रारं राजवेश्म निरीक्ष्य ते । 
कुड्यचित्राणीव तूष्णीं निश्चेष्टा अभवन्क्षणम्‌ ॥ ४९ ॥ 
अथार्भाटध्वनि श्रुत्वा सर्वत्र पुरपालकाः । 
राजाधिकारिणश्चापि सायुधाः समुपागमन्‌ ॥ ५० ॥ 
कथं चोरः समायातः किं किं वा तेन चोरितम्‌ । 
सर्वेषामीदृणी सुप्तिः क्रचिदप्यभवत्पुरा ॥ ५१ ॥ 
अनिवेदितमेतत्स्यातक्षणार्धं नो महीपतिः । 

संक्रुद्धो घातयेत्सर्वान्दवाग्रिर्विपिनं यथा ॥ ५२ ॥ 
इत्यन्योन्यं प्रजल्पन्तः कोपभीतिसमन्विताः । 
चोरागमनसंकेतभेरीं जघ्नुर्मुहूर्मुहुः ॥ ५३ ॥ 

भेर्या तु हन्यमानायां चतुर ङ्गबलैः सह । 

सेनापतिं पुरस्कृत्य मन्त्रिणश्च समागमन्‌ ॥ ५४ ॥ 
एककालोत्पन्ननानाकर्णध्वनिसुपूरितम्‌ । 

बभौ तदा राजगृहं वीचिणब्दैरिवार्णवः ॥ ५५ ॥ 
अरुणोदयवेलायां युगपत्कण्ठनिर्गतैः । 
जनकोलाहैर्भरीनिनादैर्वीरगर्जितैः ॥ ५६ ॥ 
संताडित इवोर्वीशः समुत्थाय जवाद्बहिः । 

निर्गत्य मुक्तादामादिणोभिताया समन्ततः ॥ ५७ ॥ 
सभायां हेमकरप्तायां नवरल्रविनिर्मितम्‌ । 
सिंहासनमुपाविश्य रेजे मध्यदिनार्कवत्‌ ॥ ५८ ॥ 
किमेतदिति पप्रच्छ स्वयमज्ञातवानिव । 

मन्त्रिणो वदनं वीक्ष्य सोऽपि कृच्छरादवोचत ॥ ५९ ॥ 
चोरागमनवृत्तान्तं कवाटोद्धाटनादिकम्‌ । 

श्रुत्वा कोपाग्निना सर्वाच्निर्दहच्निव चक्षुषा ॥ ६० ॥ 
ततो दीर्घं विनिःश्वस्य हस्ते हस्तं प्रवेश्य च । 
मेघगेभीरया वाचा प्राह मन्त्रिणमग्रतः ॥ ६१ ॥ 
सुमते दुर्मतिस्त्वं हि त्वां विश्वस्य स्थिते मयि । 

कर्थं त्वया नैव कृतं चोरनिग्रहणादिकम्‌ ॥ ६२ ॥ 
मुहूर्तमाव्राच्चोरो ऽयं दण्डितो न भवेद्यदि । 

णीरस्तव पतेद्भूमौ पक्रतालफलादिवत्‌ ॥ ६३ ॥ 
प्रविण्यान्तर्गृहं शीघ्रं तत्र किं किंन विद्यते । 

किं किमस्तीत्यादि सर्वं ज्ञात्वागच्छ ममान्तिकम्‌ ॥ ६४ ॥ 
इत्याज्ञप्तः कितीणेन मन्त्री सुमतिसंज्ञकः । 
वेगादन्तःपुरं सर्वमेक एव परीक्ष्य च ॥ ६५ ॥ 
क्षोणीगृहमथाविण्य पिटर्यन्तर्निवेशितम्‌ । 
भाजनत्रितयं दान्तं कुक्रुटाण्डप्रमाणकम्‌ ॥ ६६ ॥ 
दृष्ट्रा करेण संगृह्य तदन्तर्वीक्षिते सति । 

द्रयोस्तदा त्वेकमेकं रत्रमेकत्र शून्यताम्‌ ॥ ६७ ॥ 
अवलोक्यातिहृष्टः संस्तद्रलयुगलं स्वयम्‌ । 

आदाय स्वकटीशा्स्यां योजयच्राययौ जवात्‌ ॥ ६८ ॥ 
अथ राजानमासाद्य साञ्जलिः प्राह वश्चकः । 

कोऽपि वास्यां महाराज पुर्या चोरोऽस्ति क्श्चन ॥ ६९ ॥ 

निगूढश्च महादुष्टो महासाहसिकाग्रणीः । 
अन्वेष्यदण्डनीयो हि नो चेद्राषट विनाशयेत्‌ ॥ ७० ॥ 
अन्तःपुरान्तर्गेहेषु श्रीभण्डारेषु वा प्रभो । 

तदन्यत्र च सर्वत्र न किचिदपि चोरितम्‌ ॥ ७१ ॥ 
कितु भूमीगृहे तावत्पृथिव्यामस्ति भूपते । 

त्रितयं दान्तपात्राणां तत्र नान्यच्निरीकषितम्‌ ॥ ७२ ॥ 
उद्धाटिततयैवास्ते भाजनत्रयमद्य तत्‌ । 

केनापि हेतुना नैव धारापि परिदृश्यते ॥ ७३ ॥ 
तत्र स्थितं वा यत्किचित्पूर्वं न स्थितमेव वा । 

न जाने ऽहं महाराज वैचित्रयमिह दृश्यते ॥ ७४ ॥ 
इत्युक्तं मन्त्रिणा राजा श्रुत्वाणनिसमं वचः । 

अहो तस्करितं वेगात्केन तद्रतरयुग्मकम्‌ ॥ ७५ ॥ 
चोरान्तरस्यागमने नावकाशो ऽत्र विद्यते । 

इति क्षणं विचार्याथ मन्त्रिणैवेति निश्चयम्‌ ॥ ७६ ॥ 
कृत्वा साकं तेन पश्चात्स्वयमन्तःप्रविश्य च । 

अदृष्टा त्रीणि रत्नानि चिन्तार्णोधौ निमग्रवान्‌ ॥ ७७ ॥ 
चिन्ताग्िज्वालया तप्तसमस्तावयवस्ततः । 

क्रोधेन महताविष्टः सिंहासनमधिषितः ॥ ७८ ॥ 
प्रेषयामास चतुरः किंकरान्वेत्रपाणिनः । 
धर्मसंग्रहिसंज्ञस्य विप्रस्यानयनेच्छया ॥ ७९ ॥ 

ते गत्वा तस्य सदनं क्रौयदिवं वचो ऽब्रुवन्‌ । 

दुर्बुद्धे त्वां महाराजो द्रष्टुमौत्कल्यवानिति ॥ ८० ॥ 
इति धारछ्यवचः श्रुत्वा ज्ञात्वा तत्समयोचितम्‌ । 
तेनैव मणिना साकं राजालयमथाविणशत्‌ ॥ ८१ ॥ 
तत्र सिंहासनारूढं क्रुधं वैवस्वतोपमम्‌ । 

विप्रो ददर्णं राजानं मन्त्रिभिः परिवारितम्‌ ॥ ८२ ॥ 
सोऽपि राजा विलोक्यैनं चक्षुषा प्रदहच्चिव । 
मन्त्रिमध्ये महातेजा वचनं चेदमब्रवीत्‌ ॥ ८३ ॥ 
कस्त्वं चोरवदाभासि किं किंवा चोरितं त्वया । 
सत्यं वदसि चेत्त्वां तु न वधिष्याम्यसंशयः ॥ ८४ ॥ 
इति तद्गिरमाकर्ण्यं धैर्यमालम्ब्य यत्रतः । 
पितृपादाव्जयुगलं ध्यात्वेद वाक्यमब्रवीत्‌ ॥ ८५ ॥ 
नाहं प्राचीनचोरो ऽस्मि महाराजशिखामणे । 

न चान्यत्र क्रचिदपि मया चौर्यमनुष्ठितम्‌ ॥ ८६ ॥ 
कितु पूर्वेद्युरेवार्धरात्रे तावकमन्दिरे । 

केनाप्येकेन चोरेण सह चौर्यं मया कृतम्‌ ॥ ८७ ॥ 
किंवा तदिति चेद्रच्मि शुणु राजेन्द्रगेखर । 
भवत्कोशागारमध्ये भूम्यन्तरितवेश्मनि ॥ ८८ ॥ 
दिव्याज्जनप्रयोगेण तत्र गत्वा निरीक्षिते । 
दान्तपात्रत्रये रत्त्रितयं दृष्टवानहम्‌ ॥ ८९ ॥ 
पत्रिकात्रितयं चासीत्तत्तत्पात्रान्तरस्थितम्‌ । 
गम्भीरशब्दार्थयुतदिव्यवाचकपूरितम्‌ ॥ ९० ॥ 
तत्पठ्ित्वाण्ु तद्रतत्रयमाहात्म्यपूर्वकम्‌ । 

मया ज्ञातो युष्मदीयमूलकूटस्थवैभवः ॥ ९१ ॥ 
मूलकूटस्थाश्वमेधे शक्राप्पतिधनाधिषैः । 

समर्पितस्य तद्रलत्रयस्य महिमादिकम्‌ ॥ ९२ ॥ 
पत्रिकात्रयमेवाणु तत्ते व्यक्तीकरिष्यति । 
रतरत्रितयमध्ये तु क्षुत्तृडार्तिविमोचकम्‌ ॥ ९३ ॥ 
एकं रत्वं मयानीतं युगलं तत्र तिष्ठति । 

अथ तद्रव्रलाभेन भवानारोग्यसंपदौ ॥ ९४ ॥ 

लब्ध्वा मोदिष्यते चापि श्ुत्तृडटीनो ऽस्मि चाप्यहम्‌ । 
मदुक्तवाचके तावदेतस्मिन्चृपसत्तम ॥ ९५ ॥ 
असत्यलवलेणांशस्यास्पदो नैव विद्यते । 

इत्युक्त्वा सो ऽभवत्तूष्णीं राजाप्याश्चर्यमाययौ ॥ ९६ ॥ 
तथापि रत्रापगमात्खिच्नो भूत्वा स भूपतिः । 
सनीतिकमिदं वाक्यमूचे वाक्यविशारदः ॥ ९७ ॥ 
पत्रिकात्रितयास्तित्वे त्वद्राक्यं सत्यमेव हि । 

नो चेदसत्यमेवैतत्किचानेनैव मन्त्रिणा ॥ ९८ ॥ 
मदाज्ञयाधुना तत्र गत्वाश्चत्रागतेन तु । 
पत्रिकात्रितयस्यापि रत्रानां त्रितयस्य च ॥ ९९ ॥ 
वार्तापि नोक्ता दान्तानां पात्राणां त्रितयादृते । 
मयापि वीक्षितं तत्र गत्वा रत्रद्रयं न हि ॥ १०० ॥ 
किमेतस्योत्तरं दातुं सम्यक्‌ संचिन्तितं त्वया । 

यथार्थं वद नो चेत्त्वां ध्वसयिष्याम्यसंशयः ॥ १०१ ॥ 
इति राज्ञो वचः श्रुत्वा महाधीरः स भूसुरः । 

सयुक्तिकं वचः प्राह निर्भयो मतिमत्तया ॥ १०२ ॥ 
मया च मन्त्रिभिः साकं पौरैरन्यजनैरपि । 

त्वयि राजेन्द्र कोणागारं समेत्य स्थिते सति ॥ १०३ ॥ 
पत्रिकात्रयवीक्षायाः परं तत्रैव भूमिप । 

रत्द्रयस्य लाभोऽपि भवेदेव न संशयः ॥ १०४ ॥ 

येन केन प्रकारेणाप्यलब्धे रत्रयुग्मके । 

चोरदण्डेन मां राजन्‌ सम्यग्दण्डितुमर्हसि ॥ १०५ ॥ 
यदीतरैरपहृतं स्याच्चेतद्रतयुग्मकम्‌ । 

तानेव हत्वा दुर्वृत्तान्मां विमोचय भूपते ॥ १०६ ॥ 
इति तदगिरमाकर्ण्य राजा संतोषसंयुतः । 
तथेवास्त्विति वाग्दानं कृत्वा तेन च मन्त्रिणा ॥ १०७ ॥ 
पौरादिभिश्च सहितः कोशागारं प्रविण्य च । 
पिरर्यन्तर्वीक्षिते तु पत्रिकात्रयमैक्षत ॥ १०८ ॥ 
पत्रिकापटनाद्राज्ञः सर्वेषामपि मन्त्रिणाम्‌ । 
संतुष्टिरभवत्सम्यक्‌ तस्मिन्विप्रे तथापि च ॥ १०९ ॥ 
रत्रद्रयस्यापगमात्खेदं चासीन्महत्तरम्‌ । 

तदा मन्त्री तु सुमतिरदीर्घं निःश्वस्य कोपतः ॥ ११० ॥ 
निश्वस्य. राज्ञो वदनमालोक्य सर्वेषामुपतिष्ठताम्‌ । 
स्वचौर्याच्छादनार्थाय धाष््यदिवं वचो ऽब्रवीत्‌ ॥ १११ ॥ 
महाजगद्रचको ऽसौ ब्राह्मणो वधमर्हति । 

यतः स्वचौर्य तेनैव सम्यगङ्धीकृतं प्रभो ॥ ११२ ॥ 
चोरवाक्यं न विश्वास्यं त्वया राजर्षिसत्तम । 

रतत्रयं चापहूत्य मिथ्यावादं करोत्यसौ ॥ ११३ ॥ 
एनं प्रबलचोरं त्वं न वधिष्यसि चेन्नृप । 

चोराणां विषयो भूयात्तवायं देश उत्तमः ॥ ११४ ॥ 
इत्युक्ते मन्त्रिवचने केषाचित्संमते सति । 

स विप्रो वचनं प्राह राजानं वीक्ष्य धार्मिकम्‌ ॥ ११५ ॥ 
एकरत्रापहारेण सर्वरत्रहरो ऽस्म्यहम्‌ । 

मन्त्रिवाचा न संदेहो तद्वाक्येनैव हेतुना ॥ ११६ ॥ 

मा वधिष्यसि चेत्कामं तथैवास्तु न संशयः । 

किं च विज्ञापितव्यं मे किंचिदस्ति त्वदग्रतः ॥ ११७ ॥ 
णुद्धवद्भाषमाणस्य मन्त्रिणो ऽस्य महीपते । 
सर्वाङ्गणोधनं कृत्वा ततो मां हन्तुमर्हसि ॥ ११८ ॥ 

यन्मया चोरितं रत्र तदिदं पश्य भूमिप । 

इति राजकरे दत्त्वा पुनरप्याह तं नृपम्‌ ॥ ११९ ॥ 
एतद्रलसमं र्रद्रयं तद्यत्र दृश्यते । 

त्वया स वध्यो राजेन्द्र प्राणविश्वासवानपि ॥ १२० ॥ 
एकाकिना गतवता कोशागारं पुरैकदा । 

चोरितं व्यक्तमासीच्ेदनेनैव हि मन्त्रिणा ॥ १२१ ॥ 
अयं तु चोरवदण्ड्यो नो चेदण्ड्यो ऽहमेव हि । 
दैवादस्यैव वध्यत्वं भूयाचरेत्तदनन्तरम्‌ ॥ १२२ ॥ 
मन्त्रित्वघटकीभूता कस्मिन्वा तावकी कृपा । 

इति तद्यौक्तिकवचः श्रुत्वाथो धर्मिको नृपः ॥ १२३ ॥ 
किकरांश्वतुरो वीक्ष्य दृप्तणार्दूलविक्रमान्‌ । 
आज्ञापयदयं मन्त्री भवद्भिः गोध्यतामिति ॥ १२४ ॥ 
ते रौद्राकारकोपेन दुर्निरीक्ष्याक्षिवीक्षणाः । 
सर्वाङ्गिगोधनं कर्तुं मन्त्रिणः प्रारभ॑स्तदा ॥ १२५ ॥ 


आपादमस्तकममुष्य समस्तमङ्गे 

संशोध्य ते कटिपटान्तरलीयमानम्‌ । 
निर्दोषरत्रयुगलं तदतिप्रकाश- 

माहृत्य भूपतिकरे प्रददुः सभायाम्‌ ॥ १२६ ॥ 


आलोक्य संसदि पुरार्पितरव्रतुल्यं 
तद्रवयुग्ममवनीपतिरात्तहर्षः । 

आलिङ्ग्य विप्रमवदन्मम मच्त्रिवर्यः 
साक्षात्त्वमेव तव रत्रमिदं तवैव ॥ १२७ ॥ 


अथ मन्त्रिणमाबद्‌ध्वा सर्ववीथीषु भूपतिः । 

चौर्यं प्रकटयामास वाद्यघोषेण भूयसा ॥ १२८ ॥ 
कारयित्वा चित्रवधं तस्य दुर्मन्त्रिणो नृपः । 

विप्रं तं मन्त्रिणं कृत्वा स्वास्थान्यां संन्यवेणयत्‌ ॥ १२९ ॥ 


भेरीकाहलपूर्ववाद्यनिनदैभिन्दच्रभोमण्डलं 
दिव्यान्दोलिकचामरादिविलसन्मूर्तिः स विप्रात्मजः । 
शूरैरायुधपाणिभिर्भटवरैः संवीतपार्घो महा- 
वीथ्यां भूरिविभूषणो निजगृहं गन्तुं प्रतस्थे तदा ॥ १३० ॥ 


अग्रवर्णनिकरैरभिष्टतः 
स्वस्तिमङ्गलवचोभिरालयम्‌ । 
प्राप्य नैजमथ पूर्वजादिका- 
नभ्यवन्दत महाकुतूहली ॥ १३१ ॥ 


तत्क्षणे निजगृहं महोच्तं 
हेमरत्ररुचिरध्वजगशोभम्‌ । 

कारितं सपदि शिल्पिवरेण्यै- 
रध्युवास स कलत्रसुताढ्यः ॥ १३२ ॥ 


प्राचेतसेन मणिना नृपतेस्तदानी- 
मव्याधि गात्रमभवन्मदनप्रकाणम्‌ । 
कौबेररत्रविभवेन च तस्य संप- 
त्संपूर्तिरन्वहमहो सदने समिन्धे ॥ १३३ ॥ 


राज्यं मन्त्रिवशं कृत्वा राजा संपूर्णमानसः । 
अश्वमेधादिकान्यज्ञान्कृत्वा धर्मपरायणः ॥ १३४ ॥ 
अध्यात्मज्ञानसंसिद्धराजयोगैकनिषएठया । 
अमनस्कपदानन्दमवाप्याभूत्सुनिर्वृतः ॥ १३५ ॥ 

क्षुदबाधादिविहीनतामुपगतो मन्त्री सदाह्लादवान्‌ 

पुत्रादीनुपलभ्य सद्‌ गुणवतः पल्यां कलाकर्षणात्‌ । 
योगाद्भूपतिराज्यभारविषयव्यापारकालेष्वपि 

स्वात्मारामतया स्थितो ऽनुपमितप्रख्यातिरासीदभुवि ॥ १३६ ॥ 


धर्मसंग्रहिचौर्यं तच्छृत्वा चोरा भुवि स्थिताः । 
लज्िता एव सुतरां तत्यजुश्चौर्यचिन्तनम्‌ ॥ १३७ ॥ 
मनुमान्धातृपूर्वाणां राज्यभारो यथा पुरा । 

तथा बभौ राज्यभारो धर्मकेतोर्महीपतेः ॥ १३८ ॥ 
तौ हि मन्त्रिमहीपालौ चिरं स्थित्वा महीतले । 
पुत्रार्पितधियौ सन्तौ कैलासं प्रापतुः समम्‌ ॥ १३९ ॥ 
इत्येवविधवृत्तान्तधर्मचौर्यरसायनम्‌ । 

रसिकानां नृणामस्तु मुदे मङ्खलदायकम्‌ ॥ १४० ॥ 


इति श्रीधर्मचौर्यरसायनमग्रन्थे तृतीयाश्वासः । 
शुभमस्तु । हरिः ॐ । 


श्रीसिहलापुरीसुवब्बरायकोविदसूनुना । 
धर्मराजेन लिखितं धर्मचौर्यरसायनम्‌ ॥ 


ॐ । आहत्य श्नौकसंख्या २७५ -- श्री 

